

بسلسلہ صد سالہ خلافت احمدیہ جوہلی

بنتِ محمد ﷺ
صلی اللہ

حضرت فاطمۃ الزہرہ رضی اللہ عنہا

لجنہ اماء اللہ

بنتِ محمد عليّ صلّى الله

حضرت فاطمة الزهراء رضی اللہ عنہا

بِسْمِ اللّٰهِ الرَّحْمٰنِ الرَّحِیْمِ

خدا تعالیٰ کے فضل سے لجنہ اماء اللہ لو صد سالہ خلافت
جوہلی کے مبارک موقع پر بچوں کیلئے سیرت صحابیات پر کتب شائع
کرنے کی توفیق مل رہی ہے۔ کوشش یہ کی گئی ہے کہ کتاب دلچسپ اور
آسان زبان میں ہو، تانچے شوق سے پڑھیں اور مائیں بھی بچوں کو
فرضی کہانیاں سنانے کی بجائے ان کتب سے اپنے اسلاف کے
کارنامے سنائیں تاکہ بچوں میں بھی ان جیسا بننے کی لگن پیدا ہو۔
خدا تعالیٰ قبول فرمائے۔ آمین

خاتونِ جنت حضرت فاطمہ الزہراءؑ

پیارے بچو!

سید الانبیاء ﷺ کی چوتھی اور سب سے چھوٹی صاحبزادی حضرت فاطمہ الزہرہؑ تھیں۔ آپؑ کو خاتونِ جنت کے نام سے بھی پکارا جاتا ہے (1) آپؑ کی زندگی کا ہر پہلو مسلمان خواتین کے لئے مشعلِ راہ ہے۔ آئیے آپؑ کے بابرکت اور پاکیزہ وجود کے چند پہلوؤں پر روشنی ڈالتے ہیں اور آپؑ کی مبارک زندگی کے خوشبودار پھولوں سے اپنے دل و دماغ معطر کرتے ہیں۔

حضرت فاطمہ الزہراءؑ کا تعلق قریش کے اعلیٰ ترین خاندان سے تھا آپؑ رسولِ خدا ﷺ اور حضرت خدیجہ بنت خویلد کی چھوٹی صاحبزادی تھیں۔ ان سے بڑی ان کی تین بہنیں حضرت زینبؑ، حضرت رقیہؑ اور حضرت امّ کلثومؑ تھیں۔ حضرت فاطمہؑ اپنی بے شمار صفات کی بناء پر بتول، زہراء، سیدۃ النساء اہل الجنة، طاہرہ، مطہرہ، راضیہ، مرضیہ، اور ذاکیہ کے پاک القاب سے موسوم ہوئیں۔

حضرت فاطمہؑ کی تاریخ ولادت کے بارے میں اختلاف ہے۔

ابن جوزی کے مطابق ان کی ولادت بعثتِ نبوی سے پانچ سال پہلے ہوئی جب خانہ کعبہ کی تعمیر نو ہو رہی تھی اور رسول ﷺ کی عمر مبارک پینتیس برس تھی۔ ایک اور روایت کے مطابق ان کی پیدائش بعثت سے ایک سال پہلے ہوئی۔ ایک تیسری روایت یہ ہے کہ وہ 1 نبوی میں پیدا ہوئیں۔ حضرت فاطمہؑ کی وفات 11 ہجری میں 29 سال کی عمر میں ہوئی۔ اگر اس کو مد نظر رکھا جائے تو یہ روایت کہ آپؑ بعثت سے پانچ برس قبل پیدا ہوئیں درست معلوم ہوتی ہے۔ رسول ﷺ نے اپنی اس صاحبزادی کا نام فاطمہ حکم خداوندی سے رکھا اس لئے کہ اللہ تعالیٰ نے حضرت فاطمہؑ کو جہنم کی آگ سے بچا رکھا ہے۔

حضرت فاطمہ کا نام زہرا اس لئے مشہور ہوا کہ آپ زہرۃ المصطفیٰ یعنی رسول اکرم ﷺ کا پھول تھیں۔ یہ بھی کہا جاتا ہے کہ آپؑ کو یہ نام اُن کی سفید رنگت اور روشن چہرے کی بناء پر دیا گیا تھا۔ (2)

حضرت فاطمہؑ فطرتاً نہایت سنجیدہ اور تنہائی پسند تھیں۔ بچپن میں انہوں نے نہ تو کبھی کھیل کود میں حصہ لیا اور نہ ہی کبھی گھر سے باہر نکلیں۔ بچوں میں سے چھوٹی ہونے کی وجہ سے والدین اور سب گھر کی بہت پیاری اور لاڈلی تھیں۔ عظیم الشان والدین کی تربیت اور اپنے گھر کے روحانی ماحول نے اُن کی تمام صلاحیتوں کو جلا بخشی، وہ بے حد

ذہین بھی تھیں۔ اپنی والدہ سے اکثر ایسے سوال کرتیں جن سے اُن کی بے پناہ ذہانت کا اندازہ ہوتا تھا۔ ایک مرتبہ والدہ سے سوال کیا کہ اللہ تعالیٰ جس نے ہمیں اور دنیا کی ہر چیز کو پیدا کیا ہے کیا وہ ہمیں نظر آ سکتا ہے؟ اس پر حضرت خدیجہؓ نے فرمایا ”کہ اے میری بچی اگر ہم دنیا میں اللہ تعالیٰ کی عبادت کریں اور اس کی مخلوق سے محبت کریں تو قیامت کے دن ہم ضرور اللہ کی زیارت کریں گے۔“

حضرت فاطمہؓ پچپن ہی سے نمود و نمائش سے نفرت اور سادگی پسند فرماتی تھیں۔ ایک مرتبہ کسی عزیز کی شادی میں شرکت کے لئے حضرت خدیجہؓ نے ان کے لئے عمدہ کپڑے اور زیورات بنوائے جو انہوں نے پہننے سے انکار کر دیا اور سادہ لباس میں ہی شادی میں شرکت کی۔ (3)

بعثت نبوی ﷺ کے چوتھے سال سے اعلانیہ تبلیغ کا آغاز ہو چکا تھا اور کفار مکہ جو آپ ﷺ کی عظمتِ کردار کے معترف تھے اب جانی دشمن بن چکے تھے، وہ مسلمانوں اور خود حضور ﷺ کی ذاتِ بابرکات کو ہر ظلم و ستم کا نشانہ بنا رہے تھے۔ ایک مرتبہ حضور ﷺ خانہ کعبہ میں نماز ادا کر رہے تھے کہ کفار کے ایک گروہ نے جس کا سرغنہ عقبہ بن ابی معیط تھا اونٹ کی اوجھڑی لا کر سجدہ کی حالت میں حضور ﷺ کی گردن مبارک پر ڈال دی۔ کسی نے حضرت فاطمہ الزہراء کو خبر کر دی۔ وہ دوڑتی ہوئی کعبہ

پہنچیں۔ حضور ﷺ کی گردن مبارک سے اوجھڑی ہٹائی اور نہایت غصہ کی نظر ان پر ڈال کر بولیں ”شریرو! اللہ تعالیٰ تمہیں ان شرارتوں کی ضرور سزا دے گا۔“ (4)

سیدہ فاطمہؑ نے ایسے ہی مشکل حالات میں پرورش پائی۔ وہ اپنے عظیم باپ ﷺ اور صحابہ کرامؓ پر ظلم و ستم کے پہاڑ ٹوٹتے دیکھتیں تو بہت پریشان ہوتیں۔ لیکن کم سنی کے باوجود ان حالات سے خوفزدہ نہ تھیں بلکہ ہر مشکل کے موقع پر حضور ﷺ کی نمگساری فرماتیں اور کبھی فطری تقاضہ کے تحت رونے بھی لگتیں تو آنحضرت ﷺ انہیں تسلی دیتے اور فرماتے ”میری بیٹی گھبراؤ نہیں۔ اللہ تعالیٰ تمہارے باپ کو تنہا نہیں چھوڑے گا۔“ (5)

امام جلال الدین سیوطی نے ابن عباسؓ سے روایت نقل کی ہے کہ حضور ﷺ کی بعثت کے ابتدائی زمانے میں ایک دن ابو جہل نے سیدہ فاطمہؑ کو کسی بات پر تھپڑ مار دیا۔ کمسن بچی روتی ہوئی حضور ﷺ کے پاس گئیں اور ابو جہل کی شکایت کی۔ آپ ﷺ نے فرمایا بیٹا جاؤ اور ابوسفیان کو ابو جہل کی اس جرأت سے آگاہ کرو۔ سیدہ فاطمہؑ ابوسفیان کے پاس گئیں اور انہیں سارا واقعہ سنایا۔ ابوسفیان نے حضرت فاطمہ کی انگلی پکڑی اور سیدھے وہاں پہنچے جہاں ابو جہل بیٹھا ہوا تھا۔ انہوں نے

فاطمہؑ سے کہا بیٹی جس طرح اُس نے تمہارے منہ پر تھپڑ مارا تھا تم بھی اس کے منہ پر تھپڑ مارو۔ چنانچہ حضرت فاطمہؑ نے ابو جہل کو تھپڑ مارا اور پھر گھر جا کر حضور ﷺ کو یہ بات بتائی۔ آپ ﷺ نے اس پر دعا کی۔

”یا الہی ابوسفیان کے اس سلوک کو نہ بھولنا“

حضور ﷺ کی اسی دعا کا نتیجہ تھا کہ چند سال بعد ابوسفیان نے

اسلام قبول کر لیا۔ (6)

7 نبوی کا سال مسلمانوں کے لئے بے پناہ مشکلات لے کر آیا کفار میں سے بے شمار لوگوں کا قبول اسلام خاص طور پر حضرت حمزہؓ اور حضرت عمرؓ کا قبول اسلام کفار کے لئے ایک بڑا دھچکہ تھا وہ غصے سے دیوانے ہو گئے۔ اور انہوں نے اسلام کو نیست و نابود کرنے کے لئے آخری حد تک جانے کا فیصلہ کر لیا۔ چنانچہ انہوں نے اپنے دوست قبائل سے مل کر یہ معاہدہ کیا کہ جب تک قریش رسول اللہ ﷺ کو (نعوذ باللہ) قتل کرنے کے لئے ہمارے حوالے نہیں کریں گے ہم اُن سے ہر طرح کا لین دین، خرید و فروخت، تمام معاملات اور رشتہ داری قائم نہیں کریں گے۔

چنانچہ یہ معاہدہ لکھ کر خانہ کعبہ میں لٹکا دیا گیا۔ اس پر ابوطالب نے بنو ہاشم اور بنو مطلب کی ساری اولاد اور تمام مسلمانوں کے ساتھ مکہ

کے نزدیک ایک گھاٹی میں جو بنو ہاشم کی ملکیت تھی اور ابو طالب کے نام سے مشہور تھی، پناہ لی۔ کفار مکہ نے شعبِ ابی طالب کا محاصرہ کر لیا اور اتنی سختی کی کہ کھانے پینے کی کوئی چیز بھی مسلمانوں تک نہ پہنچنے دی یہ محاصرہ تین سال جاری رہا، اس میں بے کس اور بے بس مسلمانوں نے درختوں کے پتے اور جھاڑیاں کھا کر گزارہ کیا۔ حضرت فاطمہؑ نے بھی مصیبت کا یہ زمانہ اپنے والدین اور دوسرے رشتہ داروں کے ساتھ بڑے حوصلے اور صبر سے گزارا۔ آخر تین سال بعد قریش کے کچھ رحم دل لوگوں کی کوششوں سے معاہدہ ختم ہوا اور مسلمان اپنے گھروں کو واپس لوٹے۔

شعبِ ابی طالب سے واپسی کے کچھ دن بعد ہی رسول خدا ﷺ

اور اُن کے خاندان کو دو بہت بڑے صدمے برداشت کرنے پڑے۔ آنحضرت ﷺ کے چچا ابو طالب جو ہمیشہ سے کفار کے مقابلے میں آپ ﷺ کے بہت بڑے مددگار اور معاون تھے وفات پا گئے، اُن کی وفات کے کچھ عرصہ بعد آنحضرت ﷺ کی نغمسار بیوی حضرت خدیجہ الکبریٰؓ کا بھی انتقال ہو گیا۔ آپ ﷺ کو اتنا شدید صدمہ ہوا کہ تاریخ میں اس سال کا نام ہی 'عام الحزن' (یعنی غم کا سال) مشہور ہو گیا۔

حضرت خدیجہؓ کی وفات نے حضرت فاطمہؑ اور ان کی تینوں بڑی

بہنوں کو بے حد غم زدہ کر دیا۔ جب اُمّ المؤمنین سیدہ خدیجہ الکبریٰؓ کا انتقال ہوا تو اس وقت حضرت فاطمہؓ کی عمر تقریباً پندرہ سال تھی۔

چھوٹی ہونے کی وجہ سے حضرت فاطمہؓ اپنی والدہ کے زیادہ قریب اور لاڈلی تھیں چنانچہ قدرتی طور پر ماں کی جدائی کا ان پر زیادہ اثر تھا۔

حضرت خدیجہؓ اور حضرت ابوطالبؓ کی وفات کے بعد کفارِ مکہ کے مظالم میں بے پناہ اضافہ ہو گیا تھا۔ چنانچہ اہل مکہ سے مایوس ہو کر آنحضرت ﷺ نے تبلیغِ اسلام کے لئے طائف کا سفر کیا، لیکن بد قسمتی سے وہاں کے لوگوں کو حق پہچاننے کی توفیق نہ ہوئی۔ جب رسولِ اقدس ﷺ طائف سے زخمی حالت میں مکہ آئے تو لاڈلی بیٹیاں سیدہ اُمّ کلثومؓ اور سیدہ فاطمہؓ رونے لگیں، آپ ﷺ نے فرمایا:۔ بیٹا گھبراؤ نہیں! اللہ تعالیٰ اپنے دین کی مدد کرے گا اور اپنے نبی کو غالب کرے گا تنگی کے بعد آسانی کے دن آنے والے ہیں۔ (7)

طائف کے سفر سے واپسی پر رسولِ خدا ﷺ نے مدینہ منورہ سے حج کے لئے آئے ہوئے قبائل کو اسلام کی تبلیغ کی۔ قبیلہ خزرج کے چھ آدمیوں نے آقائے نامدار ﷺ کی دعوت قبول کر لی اور اسلام لے آئے، اُن کی کوششوں سے مدینہ منورہ میں گھر گھر اسلام کا چرچا ہونے

لگا۔ چنانچہ اگلے سال یعنی 12 نبوی کو بارہ لوگوں نے اور 13 نبوی کو پچھتر مردوں اور عورتوں نے حضور ﷺ کے ہاتھ پر بیعت کی۔ اور اسلام قبول کیا اور آپ ﷺ کو مدینہ آنے کی دعوت دی۔ چنانچہ اس بیعت کے بعد آنحضرت ﷺ نے صحابہ کرام کو مدینہ کی طرف ہجرت کی اجازت دے دی۔ اس اجازت کے بعد ماسوائے چند صحابہ کے تمام اصحاب النبی ﷺ مدینہ کی طرف ہجرت کر گئے۔

13 نبوی کو اللہ تعالیٰ کے حکم پر آنحضرت ﷺ نے حضرت ابو بکر صدیقؓ کے ساتھ رات کی تاریکی میں مکہ سے ہجرت فرمائی۔ اور اپنے بستر پر حضرت علیؓ کو سلایا اور تمام امانتیں جو حضور ﷺ کے پاس تھیں ان کے اصل مالکوں کو لوٹانے کے لئے دیں۔ مدینہ منورہ پہنچنے کے کچھ دن بعد رسول اللہ ﷺ نے اپنے غلام حضرت زید بن حارثؓ اور حضرت ابو رافعؓ کو اپنے اہل و عیال مدینہ لانے کے لئے مکہ روانہ فرمایا۔ ان دونوں حضرات کے ہمراہ اُمّ المومنین حضرت سودہؓ اور صاحبزادیاں حضرت اُمّ کلثومؓ اور حضرت فاطمہؓ اور حضرت اُمّ ایمنؓ اور اسامہؓ بن زید نے مدینہ کی طرف ہجرت فرمائی، مدینہ پہنچ کر حضرت سودہؓ اور دونوں صاحبزادیوں نے حضور ﷺ کے پاس نئے گھر میں قیام کیا۔ (8)

ہجرت مدینہ کے بعد حضرت فاطمہ الزہراءؑ کی عمر تقریباً 18 سال ہو

چکی تھی۔ بعض صحابہ کرام نے رسول اللہ ﷺ سے حضرت فاطمہؑ سے شادی کی درخواست کی۔ مگر آپ ﷺ خاموش رہے۔ اس پر حضرت ابو بکرؓ، حضرت عمرؓ اور حضرت سعد بن ابی وقاص نے مشورہ کیا کہ حضرت فاطمہؑ کے لئے حضرت علیؑ کو پیغام بھیجنے کی ترغیب دی جائے۔ حضرت علیؑ آپؑ کے چچا زاد بھائی بھی تھے۔ (9) چنانچہ یہ اصحاب حضرت علیؑ سے ملے اور انہیں پیغام بھجوانے پر رضامند کر لیا۔ حقیقت میں یہ حضرت علیؑ کے دل کی بھی آواز تھی مگر فطری حیاء کی بناء پر خاموش تھے۔

بہر حال حضرت علیؑ نے رسول اللہ ﷺ سے درخواست کی۔ آپ ﷺ نے ہاں میں جواب دینے سے پہلے حضرت فاطمہؑ کی مرضی دریافت کی۔ وہ چپ رہیں۔ یہ ایک طرح کا اظہارِ رضامندی تھا اس پر رسول اللہ ﷺ نے حضرت علیؑ سے پوچھا کہ تمہارے پاس مہر میں دینے کے لئے کیا ہے؟ بولے، کچھ نہیں! اس پر حضور ﷺ نے فرمایا وہ زرہ کیا ہوئی جو جنگ بدر میں آپ کو ملی تھی؟ عرض کی، وہ تو موجود ہے آپ ﷺ نے فرمایا، بس وہ کافی ہے۔ چنانچہ حضرت علیؑ نے حضرت عثمانؓ کے ہاتھ وہ زرہ چار سو اسی درہم میں فروخت کر دی (10)

حضرت عثمانؓ نے بعد میں وہ زرہ حضرت علیؑ کو بطور تحفہ واپس کر دی۔ زمانہ نکاح کے متعلق روایتوں میں اختلاف ہے۔ بعض کے نزدیک

یہ مبارک نکاح 2 صفر 2 ہجری کے نزدیک محرم یا رجب 2 ہجری اور ایک روایت کے مطابق شوال 3 ہجری میں ہوا۔ حضرت فاطمہؑ کے نکاح کے بعد سرکارِ دو عالم ﷺ نے دعا فرمائی۔ ”خدا تم دونوں کو منور رکھے اور تمہاری سعی مشکور ہو تم دونوں پر برکت نازل کرے اور تم سے پاک اولاد پیدا ہو۔“ پھر سب نے دعا مانگی اور حضور ﷺ نے ایک طبق چھو ہارے حاضرین پر لٹا دیئے۔ (11)

حضرت علیؑ رسول کریم ﷺ کے ساتھ رہائش پذیر تھے نکاح کے بعد انہوں نے سرورِ کائنات ﷺ کے گھر سے کچھ فاصلے پر گھر لیا۔ حضرت فاطمہ الزہراءؑ رخصت ہو کر اسی گھر میں تشریف لائیں، رخصتی سے قبل حضور ﷺ نے حضرت فاطمہؑ کو بلایا۔ اپنے سینہ مبارک پر ان کا سر رکھا اور پیشانی پر بوسہ دیا اور اپنی پیاری بیٹی کا ہاتھ حضرت علیؑ کے ہاتھ میں دے دیا۔ پھر آپ ﷺ نے دونوں میاں بیوی کو فرائض و حقوق بتائے اور خود دروازے تک وداع کرنے آئے۔ دونوں اونٹ پر سوار ہوئے حضرت سلمانؓ فارسی نے اس اونٹ کی نکیل پکڑی اور عورتوں میں حضرت سلمیٰؓ یا حضرت امّ ایمنؓ ساتھ گئیں۔ ایک دوسری روایت کے مطابق اسماء بنت عمیسؓ ساتھ گئیں (12)

رخصتی کے بعد حضرت علیؑ کی طرف سے دعوتِ ولیمہ کا انتظام

ہوا۔ دسترخوان پر پنیر، کھجور، جو کی روٹی اور گوشت تھا۔ حضرت اسماءؓ سے روایت ہے کہ یہ اس زمانے کا بہترین ولیمہ تھا۔ (13)

انصار میں سے حضرت جابر بن عبد اللہ فرماتے ہیں کہ میں بذاتِ خود اس دعوتِ ولیمہ میں شامل تھا۔ اس سے بہتر اور عمدہ دعوت میں نے کسی اور کی نہیں دیکھی۔ (14)

شادی کے موقع پر حضور ﷺ نے اپنی بیٹی کو جو جہیز دیا اس کی تفصیل یہ ہے۔ بان کی چار پائی، چمڑے کا گدا، جس میں روٹی کی بجائے کھجور کے پتے تھے۔ ایک مشکیزہ، دو مٹی کے گھڑے، ایک چکی، ایک پیالہ اور ایک مصلیٰ۔

حضرت فاطمہ الزہراءؑ جب اپنے نئے گھر چلی گئیں تو حضور ﷺ ان کے ہاں تشریف لے گئے۔ دروازے پر کھڑے ہو کر اجازت مانگی پھر اندر تشریف لے گئے۔ ایک برتن میں پانی منگوایا اپنے دستِ مبارک سے حضرت علیؑ کے بازو اور سینے پر پانی چھڑکا۔ پھر حضرت فاطمہؑ کو اپنے پاس بلایا۔ وہ شرم و حیا کے باعث جھجکتی ہوئی آئیں۔ آپ ﷺ نے ان پر بھی پانی چھڑکا اور فرمایا ”اے فاطمہ میں نے تمہاری شادی اپنے خاندان میں بہترین شخص سے کی ہے۔“ (15)

حضرت فاطمہؑ کا گھر حضور صلی اللہ علیہ وسلم سے کچھ فاصلے پر تھا۔

آنے جانے میں تکلیف ہوتی تھی۔ حضرت فاطمہؑ نے فرمایا کہ آپ ﷺ کے قریب حضرت حارث بن نعمان انصاریؓ کے بہت مکانات ہیں ان سے کہیے کہ وہ کوئی گھر ہمیں خالی کروادیں۔ حضور ﷺ نے فرمایا کہ حارثؓ سے کہتے ہوئے مجھے شرم آتی ہے۔ کیونکہ وہ پہلے ہی اللہ اور اُس کے رسول کی خوشنودی کے لئے بہت سے مکانات دے چکے ہیں۔ حضرت حارثؓ کو خبر ہوئی تو دوڑے آئے اور فرمایا میری جان و مال حضور ﷺ پر قربان۔ خدا کی قسم جو چیز آپ ﷺ مجھ سے لے گئے تو مجھے اس کا آپ ﷺ کے پاس رہنا زیادہ محبوب ہوگا بہ نسبت اس کے کہ وہ میرے پاس رہے۔“ چنانچہ انہوں نے حضرت فاطمہؑ کے لئے حضور ﷺ کے گھر کے قریب ایک مکان خالی کروادیا اور حضرت فاطمہؑ اور حضرت علیؑ اس میں منتقل ہو گئے۔ (16)

حضرت فاطمہ الزہراءؑ عادات و فضائل میں رسول کریم ﷺ کا بہترین نمونہ تھیں۔ ان کا حلیہ مبارک بھی رسول کریم ﷺ سے ملتا تھا۔ حضرت عائشہؓ کا قول ہے کہ فاطمہؑ کی گفتگو، لب و لہجہ، اٹھنے بیٹھے کا طریقہ حضور ﷺ کا طریقہ تھا (17) ان کی رفتار بھی حضور ﷺ کی رفتار تھی۔ (18)

حضرت فاطمہؑ نہایت متقی، پرہیزگار، صابر و قانع خاتون تھیں۔ آپؑ کی راتیں اکثر عبادت الہی اور نوافل میں بسر ہوتیں اور دن روزے

سے۔ چونکہ حضرت فاطمہؑ کا گھر مسجد نبوی کے قریب تھا اسی وجہ سے رسول اللہ ﷺ کے ارشادات گھر میں بڑی توجہ سے سنتیں اور ان پر عمل کرتیں۔ حضرت علیؑ فرماتے ہیں کہ میں نے فاطمہؑ کو دیکھا کہ کھانا پکاتے ہوئے ساتھ ساتھ اللہ کا ذکر کرتیں‘‘ (19)

حضرت فاطمہؑ اور حضرت علیؑ کی ازدواجی زندگی بڑی خوشگوار تھی۔ حضرت علیؑ اپنی بیوی کی بہت عزت کرتے تھے اور ان کا بہت خیال رکھتے تھے اور حضرت فاطمہؑ بھی اپنے شوہر کا دل و جان سے احترام کرتیں۔ حضرت فاطمہ الزہراءؑ نہایت صابر اور شاکر خاتون تھیں۔ گھر کا تمام کام خود کرتی تھیں۔ چکی پیستے پیستے ہاتھوں میں چھالے پڑ جاتے تھے۔ مشک میں پانی بھر بھر کر لانے سے سینہ پر گٹے پڑ گئے تھے، گھر میں جھاڑو دینے سے، چولھے کے پاس بیٹھنے سے، دھوئیں سے رنگت خراب ہو گئی تھی لیکن ان کے ماتھے پر بل نہیں آتا تھا۔ حضرت علیؑ سلطان الفقراء تھے اور حضرت فاطمہ الزہراءؑ نے فقر و فاقہ میں ان کا بھرپور ساتھ دیا اور کئی کئی دن فاقے سے بسر کئے۔ ایک مرتبہ دونوں میاں بیوی آٹھ پہر سے بھوکے تھے۔ حضرت علیؑ کو مزدوری میں ایک درہم ملا۔ ایک درہم سے جو خرید کر گھر پہنچے رات ہو چکی تھی۔ حضرت فاطمہؑ نے خوشی سے اپنے شوہر کا استقبال کیا۔ چکی میں جو پیسے، روٹی پکائی اور حضرت علیؑ کے سامنے

رکھ دی۔ وہ کھا چکے تو پھر کھانے بیٹھیں۔ (20)

یہ وہ زمانہ تھا جب اسلام میں فتوحات کا آغاز ہو چکا تھا۔ مدینہ میں مالِ غنیمت آنا شروع ہوا۔ ایک مرتبہ مالِ غنیمت کے طور پر کچھ لونڈیاں بھی آئیں۔ حضرت فاطمہؑ نے گھر کے کام میں مدد کے لئے ایک لونڈی کی درخواست کی۔ حضور اقدس ﷺ نے ارشاد فرمایا کہ ”میں تمہیں کنیز نہیں دے سکتا کیونکہ مجھے اصحابِ صفہ کے کھانے پینے کا انتظام بھی کرنا ہے۔ جنہوں نے اپنا گھر بار چھوڑ کر فقر و فاقہ کی زندگی اختیار کی ہے۔“ اس ارشاد پر دونوں میاں بیوی گھر لوٹ آئے۔ (21)

ابن سعدؒ اور حافظ ابن حجرؒ نے لکھا ہے کہ رات کو حضور ﷺ ان کے ہاں تشریف لائے اور فرمایا کہ تم جس چیز کے خواہش مند تھے اس سے بہتر ایک چیز میں تم کو بتاتا ہوں۔ دس بار سبحان اللہ، الحمد للہ، اور اللہ اکبر پڑھا کرو اور سوتے وقت 33 بار سبحان اللہ، 33 بار الحمد للہ اور 34 بار اللہ اکبر پڑھ لیا کرو یہ عمل تمہارے لئے بہترین خادم ثابت ہوگا۔ (22)

حضرت فاطمہ الزہراء رضی اللہ تعالیٰ بے حد سخی اور ایثار پسند تھیں۔

حضرت امام حسنؑ فرماتے ہیں کہ ایک مرتبہ ایک وقت کے فاقہ کے بعد ہم سب کو کھانا میسر ہوا۔ حضرت علیؑ اور حضرت حسینؑ کھا چکے تھے لیکن ابھی والدہ نے نہیں کھایا تھا اور روٹی ہاتھ میں لی تھی کہ دروازے پر سائل نے

آواز لگائی تو والدہ نے فوراً کھانے سے ہاتھ کھینچ لیا اور مجھ سے فرمایا کہ جاؤ یہ کھانا سائل کو دے آؤ۔ (23)

حضرت ابن عباسؓ راوی ہیں کہ ایک مرتبہ حضرت علیؑ نے ساری رات ایک باغ کو پانی دیا اور اجرت میں کچھ جو حاصل کئے۔ حضرت فاطمہؑ نے ان کا ایک حصہ لے کر آٹا پیسا اور کھانا تیار کیا۔ عین کھانے کے وقت ایک مسکین نے دروازہ کھٹکھٹایا اور کہا میں بھوکا ہوں۔ حضرت فاطمہؑ نے وہ سارا کھانا اُسے دے دیا۔ پھر باقی اناج کا کچھ حصہ پیسا اور کھانا پکایا۔ مگر اتنے میں ایک یتیم نے آ کر کھانے کا سوال کیا۔ چنانچہ وہ اُسے دے دیا گیا، پھر باقی اناج پیس کر جب کھانا تیار ہوا تو ایک اور سائل قیدی نے راہِ خدا میں مانگا وہ سب کھانا اُسے دے دیا گیا۔ غرض سب اہل خانہ نے اُس دن فاقہ کیا۔ اللہ تعالیٰ کو اُن کی یہ ادا ایسی پسند آئی کہ اس سارے گھر کے متعلق یہ آیت نازل ہوئی۔

وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝

”وہ اللہ کی راہ میں مسکین اور یتیم اور قیدی کو کھانا کھلاتے ہیں۔“

(سورت دھر آیت 8) (24)

ایک مرتبہ حضور ﷺ حضرت فاطمہؑ کے گھر تشریف لے گئے۔ دیکھا کہ دروازے پر ایک رنگین پردہ لٹکا ہوا ہے۔ اور حضرت فاطمہؑ کے

ہاتھ میں چاندی کے دو کنگن ہیں۔ آپ ﷺ یہ دیکھ کر واپس لوٹ گئے۔ حضرت فاطمہؑ کو جب رسول اللہ ﷺ کی ناراضگی کا اندازہ ہوا تو فوراً دونوں چیزوں کو حضور ﷺ کی خدمت میں بھجوا دیا اور کہا کہ میں نے انہیں راہِ خدا میں دے دیا۔ حضور ﷺ بہت خوش ہوئے اور اپنی بیٹی کے حق میں خیر و برکت کی دعا مانگی اور ان اشیاء کو بیچ کر قیمت اصحابِ صفہ کے اخراجات میں ڈال دی۔ (25)

ایک مرتبہ دوپہر کے وقت رسول کریم ﷺ بھوکے گھر سے نکلے۔ راستے میں حضرت ابو بکرؓ اور حضرت عمرؓ بھی مل گئے، وہ بھی بھوکے تھے، تینوں حضرت ابو ایوب انصاریؓ کے کھجوروں کے باغ میں پہنچے، انہوں نے فوراً کچھ کھجوریں توڑ کر پیش کیں اور پھر ایک بکری ذبح کر کے اس کا سالن تیار کروایا اور حضور ﷺ کی خدمت میں کھانا پیش کیا۔ رسول اللہ ﷺ نے ایک روٹی پر تھوڑا سا گوشت رکھ کر فرمایا کہ ”یہ فاطمہؑ کو بھجوادو انہیں کئی دن سے فاقہ ہے۔“ (26)

غزوہ اُحد میں سرورِ دو عالم ﷺ شدید زخمی ہو گئے اور ان کی شہادت کی خبر مشہور ہو گئی۔ حضرت فاطمہ الزہراءؑ دوسری چند خواتین کے ساتھ میدانِ اُحد پہنچیں۔ آپ ﷺ کو زندہ سلامت دیکھ کر ان کی جان میں جان آئی۔ لیکن آپ ﷺ کو زخمی دیکھ کر سخت غم زدہ ہو گئیں۔ پیشانی

مبارک کا خون تھا کہ رکنے کا نام نہیں لے رہا تھا۔ حضرت فاطمہؑ نے کھجور کی چٹائی جلا کر زخم میں بھری تو خون بہنا بند ہوا۔ اس کے علاوہ بھی حضرت فاطمہؑ نے مختلف غزوات میں دوسری مسلمان خواتین کے ساتھ مل کر پانی پلانے اور زخموں کی تیمارداری کے فرائض سرانجام دیئے۔

حضرت فاطمہ الزہراءؑ کا سلوک اپنے قریبی رشتہ داروں سے مثالی تھا۔ آپ اپنی ساس جن کا نام بھی فاطمہؑ ہی تھا کی دل و جان سے خدمت کیا کرتی تھیں۔ خود ان کی ساس فرماتی ہیں کہ فاطمہؑ نے جتنی میری خدمت کی شاید ہی کسی بہو نے ساس کی اتنی خدمت کی ہو۔ تمام اُمہات المؤمنین کے ساتھ بھی ان کا سلوک محبت و احترام کا تھا اور ان سب کے ساتھ تعلقات نہایت خوشگوار تھے۔

حضرت اقدس ﷺ نے حضرت فاطمہؑ کی تربیت ایسی فرمائی تھی کہ ان کے دل میں انسانی ہمدردی کا جذبہ کوٹ کوٹ کر بھرا ہوا تھا۔ گھر کے کام میں انتہائی مصروفیت کے علاوہ اللہ تعالیٰ کی مخلوق کی بہت خدمت کیا کرتیں تھیں اور پڑوسیوں کے دکھ درد میں ضرور شریک ہوتیں۔ ان کے پڑوس میں ایک یہودی رہتا تھا جو اسلام کا سخت دشمن تھا بعد میں وہ مسلمان ہو گیا تو اس کے رشتہ داروں نے اس سے تعلقات ختم کر لئے۔ اسی زمانے میں اس کی بیوی کا انتقال ہو گیا۔ جب حضرت فاطمہؑ

کو اس کا علم ہوا تو اپنے ساتھ اپنی باندی فضہ کو لیا اور اس کے گھر گئیں اور وہاں پہنچ کر خود میت کو غسل دیا اور خود ہی کفن بھی دیا۔ (27)

سرورِ دو عالم ﷺ حضرت فاطمہ الزہراءؑ سے بے پناہ محبت فرماتے تھے۔ آپ ﷺ نے ارشاد فرمایا کہ ”فاطمہؑ میرے جسم کا ایک حصہ ہے جو اس کو ناراض کرے گا وہ مجھ کو ناراض کرے گا۔“ صحیح بخاری میں روایت ہے کہ ایک دفعہ حضرت علیؑ نے خورا بنت ابوجہل سے نکاح کا ارادہ کیا۔ سیدہ النساءِ سخت آزرده ہوئیں۔ جب رسول کریم ﷺ ان کے پاس تشریف لائے تو حضرت فاطمہؑ نے عرض کی ”یا رسول اللہ ﷺ علیؑ مجھ پر سوکن لانا چاہتے ہیں۔“ حضور ﷺ کے دل پر سخت چوٹ لگی۔ ادھر نخورا کے عزیز بھی حضور ﷺ سے اس نکاح کی اجازت لینے آئے۔ سرورِ کائنات ﷺ مسجد میں تشریف لائے اور فرمایا:

”آلِ ہشام (ابوجہل) علیؑ سے اپنی لڑکی کی شادی کے لئے مجھ

سے اجازت چاہتے ہیں لیکن میں اجازت نہ دوں گا البتہ ابن ابی طالب میری بیٹی کو طلاق دے کر ان کی لڑکی سے نکاح کر سکتے ہیں۔ فاطمہؑ میرے جسم کا حصہ ہے جس نے اس کو اذیت دی مجھ کو اذیت دی۔ (28)

پھر فرمایا کہ ”میں حلال کو حرام اور حرام کو حلال کرنے نہیں کھڑا

ہوا لیکن خدا کی قسم ایک پیغمبر اور ایک دشمن خدا کی بیٹیاں ایک ساتھ جمع

نہیں ہو سکتیں۔‘ (29)

رسول اللہ ﷺ ہمیشہ حضرت علیؑ اور حضرت فاطمہؑ کے تعلقات میں خوشگواری پیدا کرنے کی کوشش فرماتے تھے۔ چنانچہ جب حضرت علیؑ اور حضرت فاطمہؑ میں کبھی گھریلو معاملات کے متعلق ناراضگی پیدا ہو جاتی تو آنحضرت ﷺ دونوں میں صلح کروادیتے تھے۔ ایک مرتبہ ایسا ہوا کہ آپ ﷺ ان کے گھر تشریف لے گئے اور دونوں میں صلح کرا دی اور ان کے گھر سے بہت خوش نکلے۔ لوگوں نے پوچھا کہ آپ گھر سے گئے تھے تو اور حالت تھی اور اب آپ ﷺ اس قدر خوش کیوں ہیں؟ فرمایا میں نے ان دو اشخاص میں صلح کرا دی ہے جو مجھ کو محبوب تر ہیں۔ (30)

رسول اللہ ﷺ کو جیسے اپنی بیٹی سے محبت تھی ویسے ہی اپنے داماد اور نواسوں سے بھی بے حد پیار تھا۔ ان سے فرمایا کرتے تھے ”جن لوگوں سے تم ناراض ہو گئے میں بھی ان سے ناخوش ہوں، جن سے تمہاری لڑائی ہے ان سے میری بھی لڑائی ہے، جن سے تمہاری صلح ہے ان سے میری بھی صلح ہے۔“ حضرت علیؑ سے فرمایا کرتے تھے ”اے علیؑ تم دنیا اور آخرت میں میرے بھائی ہو۔“ فاطمہ الزہراءؑ کے بیٹوں امام حسنؑ اور حسینؑ کو رسول اللہ ﷺ نہایت محبت سے بوسے دیتے اور اپنے کندھوں پر اٹھائے پھرتے تھے۔ (31)

سن 11 ہجری کو حضور اقدس ﷺ بیمار ہو گئے اسی بیماری سے آپ ﷺ کا وصال ہوا۔ بیماری کے دوران ایک دن حضرت فاطمہؑ حضور ﷺ کی مزاج پرسی کے لئے حضرت عائشہ صدیقہؓ کے حجرہ میں تشریف لائیں۔ حضور ﷺ نے بہت محبت سے انہیں اپنے پاس بٹھالیا اور ان کے کان میں آہستہ سے کوئی بات کہی جسے سن کر وہ رونے لگیں۔ پھر رسول ﷺ نے کوئی اور بات آہستہ سے ان سے کی جسے سن کر وہ ہنسنے لگیں۔ رسول خدا ﷺ کی وفات کے بعد ایک دن حضرت عائشہؓ کے پوچھنے پر حضرت فاطمہؑ نے فرمایا کہ پہلی دفعہ حضور اقدس ﷺ نے فرمایا تھا کہ میں اس مرض سے انتقال کروں گا اس پر میں رونے لگی اور پھر فرمایا میرے خاندان میں سے سب سے پہلے تم مجھ سے آ کر ملو گی۔ تو میں ہنسنے لگی۔

وفات سے پہلے جب بار بار آپ ﷺ پر غشی طاری ہوئی تو حضرت فاطمہؑ یہ دیکھ کر بیقرار ہو گئیں اور بولیں ”ہائے میرے باپ کی بے چینی“ آپ ﷺ نے فرمایا ”تمہارا باپ آج کے بعد بے چین نہ ہوگا۔“ آپ ﷺ کا انتقال ہوا تو حضرت فاطمہؑ پر غم کا پہاڑ ٹوٹ پڑا۔ نبی اکرم ﷺ کی تجہیز و تکفین کے بعد صحابیات اور صحابہ اکرام تعزیت کے لئے ان کے پاس آتے تھے لیکن انہیں کسی پل قرار نہ آتا تھا اسد الغابہ

میں لکھا ہے کہ ”جب تک زندہ رہیں کبھی تبسم نہیں فرمایا“ (32)

صحیح بخاری میں لکھا ہے کہ صحابہؓ نَعَشِ مَبَارَكِ دَفْنِ كَرِ كِ وَاپس آئے تو حضرت فاطمہؑ نے حضرت انسؓ سے پوچھا کیا تم کو رسول اللہ ﷺ پر خاک ڈالتے اچھا معلوم ہوا؟ (33)

آنحضرت ﷺ کی وفات کو چھ ماہ ہی گزرے تھے کہ حضرت فاطمہؑ نے 3 رمضان 11 ہجری میں وفات پائی۔

اور رسول اللہ ﷺ کی یہ پیشگوئی کہ میرے خاندان میں سے سب سے پہلے تم ہی مجھ سے ملو گی پوری ہوئی۔ اس وقت حضرت فاطمہؑ کی عمر 29 سال تھی۔

حضرت فاطمہؑ کے مزاج میں انتہا کی شرم و حیا تھی۔ اس لئے ان کی وصیت کے مطابق جنازہ پر کھجور کی شاخیں باندھ کر اوپر پردہ لگایا گیا اور چونکہ تدفین رات کے وقت ہوئی اس لئے بہت کم لوگوں کو شریک ہونے کا موقع ملا۔ حضرت علیؑ نے وصیت کے مطابق رات ہی کو دفن کیا۔ نماز جنازہ حضرت عباسؑ نے پڑھائی۔ حضرت علیؑ، حضرت عباسؑ اور حضرت فضل بن عباسؑ نے انہیں قبر میں اتارا۔

حضرت فاطمہؑ کی قبر کے متعلق اختلاف ہے بعض مورخین کا خیال ہے کہ وہ جنت البقیع میں حضرت حسنؑ کے مزار کے پاس دفن

ہوئیں۔ لیکن ابن سعد کی متعدد روایتوں سے معلوم ہوتا ہے کہ وہ دارِ عقیل کے ایک گوشہ میں دفن ہوئیں۔ آج حضرت فاطمہ الزہراءؑ کی قبر متفقہ طور پر دارِ عقیل ہی میں سمجھی جاتی ہے۔ (35)

حضرت فاطمہؑ کی پانچ اولادیں تھیں۔ امام حسنؑ، حسینؑ، محمدؑ، امّ کلثومؑ اور زینبؑ جن میں سے محمدؑ بچپن ہی میں انتقال کر گئے۔ باقی بچوں نے اسلامی تاریخ میں اہم مقام حاصل کیا۔

حضرت فاطمہ الزہراءؑ سے اٹھارہ حدیثیں مروی ہیں۔ حضرت فاطمہؑ نے حضرت علیؑ، حضرت عائشہ صدیقہؑ، حضرت حسنؑ، حضرت حسینؑ، حضرت انس بن مالکؑ، حضرت ام ہانیؑ اور حضرت امّ سلمیٰؑ جیسی جلیل القدر ہستیوں سے روایت کی ہے۔

حضرت فاطمہ الزہراءؑ انتیس برس کی مختصر زندگی گزار کر اللہ کو پیاری ہو گئیں۔ اُن کی مبارک زندگی کا ہر پہلو مسلمان خواتین کے لئے نیک نمونہ ہے۔ وہ اللہ کی راہ میں قربانیاں کرنے والی تھیں، عبادت گزار، سخاوت کرنے والی اور صابر خاتون تھیں۔ وہ اپنے شوہر کی فرمانبرداری اور ان کی خوشی اور رضا کا بہت خیال رکھتی تھیں، سب سے بڑھ کر آنحضرت ﷺ کی اطاعت گزار اور فرمانبردار تھیں۔ وہ امانت دار، سچائی پر قائم رہنے والی اور رشتوں کا بہت ادب و احترام کرتی

تھیں۔ ان کی زندگی کے مختلف پہلوؤں پر عمل کرتے ہوئے ہم حقوق اللہ اور حقوق العباد کو بہت اچھی طرح سے ادا کر سکتے ہیں اور اپنی زندگیاں بہت خوبصورتی اور محبت سے گزار سکتے ہیں اور اس طرح اپنی دنیا اور آخرت سنوار سکتے ہیں۔

حوالہ جات

- (1) ازواج مطہرات وصحابیات (صفحہ 272)
- (2) ازواج مطہرات وصحابیات (صفحہ 273)
- (3) سیرت فاطمة الزهراء صفحہ (32)
- (4) تذکار صحابیات (صفحہ 128)
- (5) سیرت فاطمة الزهراء (صفحہ 34)
- (6) سیرت فاطمة الزهراء (صفحہ 35)
- (7) ازواج مطہرات وصحابیات (صفحہ 277)
- (8) تذکار صحابیات (صفحہ 129)
- (9) تذکار صحابیات (صفحہ 129)
- (10) سیر الصحابیات جلد 6 (صفحہ 102)
- (11) تذکار صحابیات (صفحہ 132)
- (12) سیرت فاطمة الزهراء (صفحہ 50)
- (13) تذکار صحابیات (صفحہ 133)
- (14) سیرت فاطمة الزهراء (صفحہ 51)
- (15) تذکار صحابیات (صفحہ 133)

- (16) تذکار صحابیات (صفحہ 134)
- (17) سیر الصحابیات (صفحہ 106)
- (18) سیر الصحابیات (صفحہ 106)
- (19) سیرت فاطمة الزهراء (صفحہ 49)
- (20) تذکار صحابیات (صفحہ 134)
- (21) سیرت فاطمة الزهراء (صفحہ 61)
- (22) تذکار صحابیات (صفحہ 135)
- (23) سیرت فاطمة الزهراء (صفحہ 66)
- (24) تذکار صحابیات (صفحہ 139)
- (25) تذکار صحابیات (صفحہ 137)
- (26) تذکار صحابیات (صفحہ 138)
- (27) سیرت فاطمة الزهراء (صفحہ 68)
- (28) صحیح بخاری جلد 2 (صفحہ 787)
- (29) صحیح بخاری جلد 1 (صفحہ 430)
- (30) سیر الصحابہ جلد 6 (صفحہ 110)
- (31) تذکار صحابیات (صفحہ 142)

- (32) سیر الصحابیات (صفحہ 103)
- (33) سیر الصحابہ جلد 6 (صفحہ 103)
- (34) سیر الصحابہ (صفحہ 104)
- (35) سیر الصحابہ جلد 6 (صفحہ 105)